

न्यायालय राजस्व अपील प्राधिकारी, अजमेर

(पीठासीन अधिकारी:—श्री बी०एल०मेहरड़ा, आर०ए०एस०)

अपील संख्या:—246/2018/75 (2018/00246)

1. बाबूलाल पुत्र छोगा, जाति बलाई, निवासी केरियाखुर्द, तह० दूदू, जिला जयपुर ।

अपीलांत

बनाम

1. रामधन पुत्र श्योजीराम, जाति जाट, नि० केरियाखुर्द, पटवार क्षेत्र उरसेवा, तहसील दूदू, जिला जयपुर ।
2. बी०एन० गौड़ पुत्र नामालूम, जाति ब्राह्मण, निवासी केरियाखुर्द, तहसील दूदू, जिला जयपुर ।
3. उपखण्ड अधिकारी, सांभरलेक, जिला जयपुर ।
4. सरकार जरिये तहसीलदार, मौजमाबाद, तह० मौजमाबाद, जिला जयपुर ।
5. भैरूसिंह पुत्र देवीदान सिंह, जाति चारण, नि० केरियाखुर्द, तहसील दूदू, जिला जयपुर ।

रेस्पोंडेंट्स

अपील अंतर्गत धारा 75 राजस्थान भूराजस्व अधिनियम 1956 विरुद्ध आदेश विद्वान अतिरिक्त जिलाधीश (चतुर्थ), जयपुर दिनांक 28.2.2018 अंतर्गत प्रकरण संख्या 23/2012.

उपस्थित:—

1. श्री बाबूलाल साहू, वकील अपीलांत ।
2. श्री बी०एस०राजावत एवं श्री अनिल शर्मा, वकील रेस्पोंड संख्या 1 .
3. श्री एन०एस० पारीक, वकील रेस्पोंड संख्या 2.?
4. रेस्पोंड संख्या 5 अनुपस्थित ।
5. श्री धर्मवीर चौधरी, पैरोकार सरकार वकील रेस्पोंड संख्या 3 व 4 .

निर्णय

दिनांक:— 30.9.2019

1. यह अपील विद्वान अतिरिक्त जिलाधीश (चतुर्थ), जयपुर के आदेश दिनांक 28.2.2018 के विरुद्ध इस न्यायालय में प्रस्तुत हुई है ।
2. संक्षेप में प्रकरण के तथ्य इस प्रकार हैं कि प्रार्थी/रेस्पोंड संख्या 1 ने अधी०न्याया० के समक्ष प्रार्थना पत्र अंतर्गत राजस्थान भू राजस्व (कृषि प्रयोजनार्थ भूमि आवंटन) नियम 1970 के नियम 14 (4) के तहत प्रार्थना पत्र पेश कर निवेदन किया कि विवादित आराजी खसरा नंबर 450, 451, 452 गत नंबर 282 है जिनका कि किसी भी प्रकार से आवंटन प्रार्थीयान के पक्ष में तत्सयम आवंटन सलाहकार समिति द्वारा नहीं किया गया है । अप्रार्थी बी०एन०गौड़ के पक्ष में नामांतरण संख्या 52 दिनांक 28.6.1976 किस आधार पर एवं किस आवंटन आदेश के द्वारा दर्ज किया गया है, कतई साबित एवं स्पष्ट नहीं है । उपखण्ड अधिकारी, सांभरलेक कार्यालय से आवंटन आदेश दिनांक 28.6.1976 की प्रमाणित प्रतिलिपि के लिये आवेदन किये जाने पर उपखण्ड अधिकारी कार्यालय से ऐसी कोई

आवंटन प्रोसिडिंग नहीं होना अवगत कराते हुए आवेदन लौटा दिया । ऐसी स्थिति में नुमाईशी दिखावटी एवं फर्जी आवंटन आदेश की पालना मे खातेदारी नामांतरण नहीं खोला जा सकता है । प्रार्थी शिकायतकर्ता का विगत 60 वर्षों से इस भूमि पर कब्जा काश्त है जिन्हें कभी भी बेदखल नहीं किया गया है । पक्के मकानात सहित निवास है । उपखण्ड अधिकारी, सांभर द्वारा पारित निर्णय बिना आवंटन आदेश किया गया है जो अवैध है । कृषि भूमि आवंटन नियमों की कोई पालना नहीं की गई है । उपखण्ड अधिकारी की उक्त कार्यवाही एब इनिशियों वोइड है । जानकारी की तिथि से प्रार्थना पत्र अंदर मियाद है । प्रस्तुत प्रकरण में कृषि भूमि आवंटन नियमों की पालना नहीं की गई है । अतः यह कमटपूर्ण होने के कारण खारिज योग्य है । अन्त में आवंटन नियम 1970 की पालना नहीं होने के कारण आवंटन निरस्त करने एवं इस संबंध में दर्ज नामांतरण संख्या 52 व 56 को निरस्त करने की प्रार्थना की गई । विद्वान उपखण्ड अधिकारी, सांभर ने प्रार्थी/रेस्पों संख्या 1 का प्रार्थना पत्र नियम 14 (4) आदेश दिनांक 28.8.2016 द्वारा स्वीकार कर छोगा के पक्ष में किये गये आवंटन आदेश को निरस्त करने के आदेश पारित किये । अधीन्याया के इस आदेश से असंतुष्ट होकर अपीलांत ने यह अपील इस न्यायालय में पेश की है ।

3. अपील दर्ज रजिस्टर की जाकर रेस्पों को तलब किया गया । रेस्पों के उपस्थित होने के उपरांत प्रकरण में उभयपक्ष अभिभाषकगण की बहस सुनी गई ।
4. विद्वान वकील अपीलांत ने अपीलमीमों में उल्लेखित तथ्यों की ताईद करते हुए बहस में कथन किया कि प्रार्थी/अपीलांत के पक्ष में सहायक कलक्टर, दूदू के यहां प्रकरण संख्या 21/1994 छोगा बनाम तहसीलदार, दूदू में दिनांक 9.12.1994 के द्वारा आवंटन नामांतरण संख्या 55 दिनांक 9.9.1997 का राजस्व रिकार्ड में अमल दरामद हेतु लिखा गया था तथा खसरा नंबर 282/2 रकबा 8 बीघा 14 बिस्वा, खसरा नंबर 251/3 रकबा 4 बीघा ग्राम केरियाखुर्द तहसील दूदू हेतु वाद डिक्री किया गया था । इसके बावजूद अधीन्याया ने डिक्री के माध्यम से प्रदत्त खातेदारी को प्रार्थना पत्र अंतर्गत राजस्थान भू राजस्व (कृषि प्रयोजनार्थ भूमि आवंटन) नियम 1970 के नियम 14 (4) के तहत खारिज करने में विधिक त्रुटि कारित की है । अधीन्याया ने छोगा पिता अपीलांत बाबूलाल के आवंटन को निरस्त करने का कार्ई भी विधिसम्मत आधार निर्णय में अंकित नहीं किया है । रेस्पों द्वारा अपीलांत व उसके पिता के वर्ष 1976 के आवंटन को लगभग 40 वर्षों बाद अंतर्गत राजस्थान भू राजस्व (कृषि प्रयोजनार्थ भूमि आवंटन) नियम 1970 के नियम 14 (4) के तहत चुनौती दी गई थी जबकि गैर खातेदारी से खातेदारी अधिकार ही 10 वर्षों में प्राप्त हो जाते है ऐसी स्थिति में उक्त प्रार्थना पत्र आवंटन नियम 1970 के प्रावधानों के तहत पूर्णतया मियाद बाहर था जिसे अवैध, शून्य एवं क्षेत्राधिकार विहीन रूप से स्वीकार करने में अधीन्याया ने गंभीर भूल की है । विद्वान वकील अपीलांत ने बहस को आगे बढ़ाते हुए कथन किया कि तहसीलदार की तथाकथित एकपक्षीय रिपोर्ट को आधार मानकर अपीलांत का कब्जा नहीं मानने में अधीन्याया ने त्रुटि की है जबकि कब्जे की रिपोर्ट तैयार करते समय तहसीलदार द्वारा अपीलांत को नोटिस एवं सुनवाई का समुचित अवसर देते हुए कब्जा रिपोर्ट तैयार करनी चाहिये थी । अधीन्याया ने भी इस एकपक्षीय मौका रिपोर्ट को आधार मानकर विवादित भूमि पर अपीलांत का कब्जा नहीं मानकर अपीलाधीन आदेश पारित करने में त्रुटि कारित की है । अपीलांत द्वारा सन् 1976 से कब्जा काश्त संबंधी सभी शर्तों का आवंटन नियम 1970 के तहत पालन किया गया था इसके बावजूद अधीन्याया ने आवंटन आदेश की शर्तों की पालना नहीं किया जाना अंकित कर आवंटन आदेश निरस्त किया है ।

आवंटी द्वारा किन आवंटन की शर्तों की पालना नहीं की गई है इस संबंध में अधीन्यायालय ने अपने निर्णय में अंकित नहीं किया है जिससे भी अधीन्यायालय द्वारा पारित अपीलाधीन आदेश निरस्तनीय है। बहस में आगे कथन किया कि बरवक्त आवंटन भूमि उपलब्ध नहीं होना अपीलांत का दोष नहीं है बल्कि आवंटन सलाहकार समिति, उपखण्ड अधिकारी को ही सरकारी सिवायचक भूमि में से खाली भूमि का ही अपीलांत को आवंटन किया गया था जिसे अनुचित रूप से निरस्त करने में अधीन्यायालय ने गंभीर भूल की है। अधीन्यायालय ने लगभग 40-42 वर्षों बाद भारी मियाद बाहर प्रार्थना पत्र को स्वीकार कर अपीलांत का आवंटन आदेश निरस्त करने में त्रुटि कारित की है। अतः अपील अपीलांत स्वीकार कर अधीन्यायालय का अपीलाधीन आदेश निरस्त किया जावे तथा अपीलांत के पक्ष में पारित आवंटन आदेश दिनांक 28.6.1976 बाबत खसरा नंबर 282 व खसरा नंबर 251 यथावत् रखा जावे।

5. विद्वान वकील अपीलांत ने अपील के साथ प्रार्थना पत्र धारा 5 मियाद अधि पेश कर निवेदन किया कि प्रार्थी/अपीलांत मजदूरी पेशा व्यक्ति है जो ठेकेदार के साथ ईंट भट्टा पर काम करने के लिये पंजाब के चण्डीगढ़ जिले में दिनांक 20.2.2018 को चला गया था। लगभग 6 माह बाद अपीलांत बीमार होने पर अपने गांव लौटा था। अपीलांत के अधिवक्ता ने भी अपीलांत को तारीख पेशी पर नहीं आने की हिदायत दे रखी थी जिससे अपीलांत पूर्णतया आश्वस्त होकर पंजाब में मजदूरी कर रहा था। दिनांक 2.8.2018 को अपीलांत चलने फिरने की स्थिति में होने पर अपने अधिवक्ता से मिला तो उन्होंने निर्णय दिनांक 20.2.2018 की सर्वप्रथम जानकारी हुई। इससे पूर्व अपीलांत के अधिवक्ता ने अपीलांत को निर्णय के संबंध में कोई जानकारी नहीं दी थी जिससे निर्णय की दिनांक को अपीलांत को निर्णय की जानकारी नहीं हो सकी थी। तत्पश्चात् अपीलांत ने निर्णय की प्रमाणित प्रति हेतु आवेदन कर प्रमाणित प्रति प्राप्त होने पर जानकारी से अंदर मियाद यह अपील पेश की है। अपील में हुआ विलंब सद्भाविक एवं उचित है। अतः प्रार्थना पत्र धारा 5 मियाद अधि स्वीकार कर अपील में हुआ विलंब माफ किया जाकर अपील अंदर मियाद शुमार की जावे।
6. विद्वान वकील रेस्पो संख्या 1 ने जवाब बहस में कथन किया कि विद्वान अधीन्यायालय का आदेश विधिसम्मत है। अधीन्यायालय ने तहसीलदार से विवादित भूमियों की मौका रिपोर्ट प्राप्त की है जिसमें तहसीलदार ने स्पष्ट रूप से अंकित किया है कि आवंटित भूमि पर अपीलांत के पिता छोगा ने प्रथम वर्ष में 50 प्रतिशत भूमि पर तथा अगले वर्ष 75 प्रतिशत भूमि पर तथा तीसरे वर्ष में पूर्ण भूमि पर काश्त नहीं की है जिससे स्पष्ट है कि आवंटी द्वारा आवंटन शर्तों की पालना नहीं की गई है। तहसीलदार ने अपनी रिपोर्ट में यह भी अंकित किया है कि आवंटी आवंटित भूमि पर लगातार काबिज काश्त नहीं रहा है तथा न ही वर्तमान में कब्जा काश्त है। यह भी अंकित किया है कि आवंटित खसरा नंबर में भूमि रिकार्ड नहीं थी इसके बावजूद आवंटन किया गया है जिससे उक्त आवंटन प्रारंभ से अवैध एवं शून्य है। दस्तावेजी साक्ष्यों से आवंटी/अपीलांत के पिता का किया गया आवंटन केवल मात्र कागजी पाये जाने से अधीन्यायालय ने आवंटन आदेश निरस्त किया है। विद्वान अधीन्यायालय का आदेश विधिसम्मत है जिसमें किसी हस्तक्षेप की आवश्यकता नहीं है। अतः अपील अपीलांत निरस्त की जावे।
7. हमने उभयपक्ष बहस पर मनन किया एवं पत्रावली पर उपलब्ध दस्तावेजी साक्ष्यों का अवलोकन किया। हम प्रकरण में सर्वप्रथम अपीलांत द्वारा प्रस्तुत प्रार्थना पत्र धारा 5 मियाद अधि का निस्तारण करना उचित समझते हैं। अपीलांत ने अपने प्रार्थना पत्र धारा 5 मियाद अधि में विलंब के जो कारण अंकित किये हैं वे उचित एवं सद्भाविक प्रतीत होते हैं।

वैसे भी किसी भी प्रकरण का तकनीकी आधार पर अंतिम विनिश्चयन नहीं हो सकता है । हम न्यायहित में अपीलांट को सुना जाना उचित समझते हैं । अतः प्रार्थना पत्र धारा 5 मियाद अधि० स्वीकार कर अपील में हुआ विलंब क्षम्य किया जाकर अपील अंदर मियाद शुमार की जाती है ।

8. प्रकरण के गुणावगुण पर पत्रावली का अवलोकन किया गया । अपीलांटस द्वारा अपील के अनुतोष में यह अनुतोष चाहा है कि अपीलाधीन भूमि के संदर्भ में पांचूराम बनाम शंकरलाल वगैरह एवं रामधन बनाम बी०एन०गौड़ के प्रकरण निरस्त किये जावे एवं अपीलांट बाबूलाल का आवंटन आदेश दिनांक 28.6.1976 बहाल रखा जावे । हाजा न्यायालय द्वारा अपील संख्या 245/2018/75 (2018/00245) बउनवान बाबूलाल बनाम पांचूराम वगै० में दिनांक 30.9.2019 को अपीलाधीन भूमि के संदर्भ में अपीलांट बाबूलाल की अपील आंशिक रूप से स्वीकार करते हुए अधि०न्याया० को प्रतिप्रेषित की गई है । इसी प्रकार अपीलाधीन भूमि के संदर्भ में अपील संख्या 188/2018/75 (2018/00188) बउनवान बी०एन० गौड़ बनाम रामधन व अन्य एवं एक अन्य अपील संख्या 189/2018/75 (2018/00189) बउनवान बी०एन०गौड़ बनाम बाबूलाल व अन्य एवं एक अन्य अपील संख्या 190/2018/75 (2018/00190) बउनवान बी०एन०गौड़ बनाम रामदेव व अन्य में दिनांक 30.9.2019 को निर्णय पारित कर उक्त अपीलें आंशिक रूप से स्वीकार कर प्रकरण अधि०न्याया० को प्रतिप्रेषित किये गये हैं । फलस्वरूप हस्तगत अपील सारहीन होने से निरस्त योग्य पायी जाती है ।
9. अतः अपील अपीलांटस सारहीन होने से निरस्त की जाती है ।

(बी०एल०मेहरड़ा)

राजस्व अपील प्राधिकारी,
अजमेर

निर्णय आज दिनांक 30.9.2019 को मेरे द्वारा लिखवाया जाकर सरे इजलास सुनाया गया ।

(बी०एल०मेहरड़ा)

राजस्व अपील प्राधिकारी,
अजमेर